

समे – 12:25

<><><><><><>

## Mahavir Jayanti

महावीर जयंति अज्ज रिवायती अंदाज ते धार्मिक श्रद्धा कन्नै जोरें-शोरें नै मनाई जा'रदी ऐ। इस शुभ मौके जैन धर्म गी मनने आले जैन मंदरें च जाइयै पूजा अर्चना करा करदे न। नेकें थाहरें पर भगवान महावीर हुंदी मूर्ति कन्नै शोभा यात्रा बी कडिडयां जांगन। राष्ट्रपति द्रौपदी मुर्मू होरें बी सारे देशवासिं गी खास करियै जैन समुदाय गी महावीर जयंति दी शुभकामना दित्तियां न। अपने सनेह च राष्ट्रपति द्रौपदी मुर्मू होरें आक्खेआ जे महावीर हुंदिया सत्य, अहिंसा, अस्तेय, ब्रह्मचार्य ते अपरिग्रह जनेइयां सिक्खेआ अज्ज बी बड़ा महत्व रखदियां न। उपराष्ट्रपति जगदीप धनखड़, प्रधानमंत्री नरेन्द्र मोदी ते उपराज्यपाल मनोज सिंह होरें बी जैन समुदाय गी महावीर जयंति दी शुभकामनां दित्तियां न। महावीर जयंति दे पवित्र मौके पर प्रधानमंत्री नरेन्द्र मोदी होर अज्ज दिल्ली दे भारत मंडपम च 2550में भगवान महावीर निर्वाण महोत्सव दा उद्घाटन करा करदे न। श्री मोदी होर इस मौके स्मारक डाक टिकट ते सिक्का जारी करा करदे न

<><><><><><>

## Campaigning

जंदे शुक्रवारें पैहले गेड़ दे चुनां मुकम्मल होने मगरा आम चुनाएं दे बकाया पेदे चुनाएं लेई चुनां प्रचार होर तेज होई गेआ ऐ। जम्मू कश्मीर दी जम्मू सीट ते अनंतनाग-राजौरी आले पार्लिमानी हल्के च बिल तरतीब 26 अप्रैल ते 7 मई गी दुए ते त्रिये गेड़ तैहत् वोट पोआए जांगन। दुए गेड़ दे चुनां प्रचार लेई हुन शड़े 4 दिन गै बकाया रेही गे न ते सियासी लीडर जोरें-शोरें नै अपने मेदवार दे हक्कै च लोकें दा समर्थन कठेरने च कोई कसर बाकी नेई छोड़ा'रदे न। जम्मू च 22एं मेदवारें चा बीजेपी दे मेदवार ते संसद सदस्य जुगल किशोर शर्मा जेहड़े त्री अवधि लेई चुनां मैदान च न ते साबका मंत्री ते कांग्रेस पार्टी दे कार्यकारी अध्यक्ष रमण भल्ला हुंदे बश्कार कड़ी टक्कर ऐ। अनंतनाग च 21एं मेदवारें चा साबका मुख्यमंत्री ते पीडीपी अध्यक्ष महबूबा मुफ्ती ते नैशनल कांफ्रेंस दे मेदवार मियां अल्ताफ हुंदे मझाटै सिद्दा टाकरा ऐ। इआं बीजेपी नै राजौरी-अनंतनाग पार्लिमानी हल्के पर अपना कोई मेदवार नेई खड़ेरेआ ऐ।

<><><><><><><><>

## Nomination

अनंतनाग-राजौरी पार्लिमानी हल्के आस्तै मेदवारें दे नामांकन पत्रें दी जांच दी प्रक्रिया रिटर्निंग अफसर सईद फखरुद्दीन हमीद हुंदी तरफा पूरी होई चुकी ऐ। जांच दरान 4 मेदवारें दे नामांकन पत्र चुनां आयोग दे दिशा-निर्देशें मताबक अधूरे पाए गे। इस करी उंदा नामांकन नामंजूर करी दित्ता गेआ। एह्दे मगरा चुनां मैदान च कुल 21 मेदवार रेही गे न। मेदवार अपना नामांकन 22 अप्रैल दपैहरी 3 बजे तोड़ी परताई सकदे न। 21एं मेदवारें च साबका मुख्मन्त्री ते पीडीपी प्रधान महबूबा मुफती, साबका मंत्री ते नैशन कांफ्रेंस मेदवार मियां अल्ताफ, साबका पार्षद जफर इकबाल मन्हास जेह्ड़े के अपनी पार्टी दी तरफा मैदान च न।

<><><><><><><><>

## Door to Door-Samba

अपने किस्मे दी पैहली शुरूआत च भारतीय चुनां आयोग घर-घर जाइयै उनें लोकें गी वोट पाने दा सखाल उपलब्ध करोआ करदा ऐ जेह्ड़े बर्जुग जा दिव्यांग होने करियै वोट पाने ताई मतदान केन्द्र तगर नेई जाई सकदे। जम्मू-रियासी लोकसभा सीटै तैहत औंदे सांबा जिले च अज्ज 21 अप्रैल ते कल संगारै 22 अप्रैल दऊं दिनें दरान बर्जुग ते दिव्यांगें लेई घर-घर जाइयै मतदान करोआया जाग। साढे सांबा आले संवाददाता सतपाल शर्मा होरें जानकारी दित्ती ऐ जे सांबा जिले थमां कुल 25 लक्ख 9 ज्हार 198 वोटरें चा 514 मतदाता घर-घर मतदान सहूलत लेई पंजीकृत कीते गेदे न।

<><><><><><><><>

## Poonch Joint Operation

सेक्टर 6 दी 39 आरआर रोमियो फोर्स नै जेकेपी ते एसओजी पुंछ कन्नै रलियै हरि बुड्डा च इक सांझा तपाशी अभियान चलाया जिस दरान इक पंजीकृत ओवर ग्राउंड वर्कर कमरुद्दीन जेह्ड़ा स्कूल च हैडमास्टर ऐ, थमां विदेश च बनी दी इक पस्तोल ते औंदे घरे शा हत्थगोले बरामद कीते गे। बरामद कीती गेदी खेप दा पुंछ इलाके च औंदे चुनाएं दरान गड़बड़ी करने ताई इस्तेमाल कीते जाने दी शक्क ऐ। ग्राउंड वर्कर मिां दऊं ग्रनेड ते पाकिस्तान च बनी दी इक पस्तोल बरामद कीती गेई ऐ, तपाशी अजें जारी ऐ।

<><><><><><>

## World Heritage

भारतीय सेना ते विश्व विरासत दिवस वर्ल्ड हैरीटेज डे दे मौके राजौरी दे गौरमेंट हायर स्कैडरी स्कूल खेरी दे विद्यार्थिंए ते मकामी बसनीके आस्तै इक टाल्क यानि वार्ता दा सरिस्ता कीता। इस मौके उत्थे मजूद बच्चें ते दुए लोकें गी दस्सेआ गेआ जे अपनी बन सबन्नी सांस्कृतिक विरासत दे सरबंधै च सारें गी जागरूक करना गै इस खास ध्याड़े दा मकसद ऐ ते अपनी विरासत गी बचाने आस्तै असें सारेंगी अपना योगदान देना लोडचदा। स्कूल दे अध्यापकें भारतीय सेना दी इस पैहल दा सुआगत कीता।

<><><><><><>

## Medical Camp

मुख्य सचिव अटल डुल्लू होरें अज्ज जगती ग्रां दे उप-जिला अस्पताल च दऊं रोजा मल्टी स्पैशियल्टी मैडिकल कैंप दा आयोजन करोआया। मुख्य सचिव होरें विश्व कश्मीरी समाज दी इस पैहलकदमी आस्तै सराहना कीती ते आक्खेआ जे इयै नेह् मैडिकल कैंप आम लोकें गी बेहतरीन मैडिकल पेशेवरें थमां सलाह लैने दा मौका उपलब्ध करोआंदे न।

<><><><><><>

## US Tik Tok

अमरीकी संसद दे एठले सदन नै इक नेया विधेयक पास करी दित्ता ऐ जेह्दे तैह्त् चीन दे मशहूर सोशल मीडिया प्लेटफार्म टिकटाक गी इक बरे दे अंदर-अंदर अपनी हिस्सेदारी नेई बेचने पर ओह्दे पर बंदश लाई दित्ता जाग। डेमोक्रेट ते रिपब्लिकन दौनें सांसद राष्ट्री सुरक्षा गी लेइयै टिकटाक पर अपनी चैंता प्रगट करदे रेह् न। अमरीका दी सीनेट यूएस कांग्रेस दा उप्परला सदन ऐ जेह्ड़ा चुनोए दे इक समूह ऐ ते देसा दे कनून तैह् करदा ऐ।

<><><><><><>